

LITIKO LETEMFUNDVO LASEGAUTENG
KUHLOLWA KWELIBANGA LELISHUMI NAMBILI

SISWATI LULWIMI LWEKUCALA
LIZINGA LELIPHAKEME
(Liphepha Lesibili)

SIKHATSI: 3 ema-awa

EMAMAKI: 100

CAPHELA:

- Leliphepha linetigaba letintsatfu A, B, C.
 - Phendvula yonkhe imibuto ngesiSwati.
 - Lohlolwako uphokelekile kutsi aphendvule inkondlo lengakafundvwa ekilasini letfolakala esigabeni **A Umbuto 1**.
 - Lohlolwako kufanele akhetse timbili kuleti letine tinkondlo **letisesigabeni A, umbuto 2**.
 - Sigaba B na-C khetsa uphendvule umbuto munye. Nangabe uphendvule umbuto lomudze ku-B uphokelekile kuphendvula lomfisha ku-C kantsi nangabe uphendvule lomudze ku-C uphokelekile kuphendvula lomfisha ku-B.
-
-

SIGABA A
TINKONDLO

UMBUTO 1

Inyeti: M.A. Mhlongo

Uphokelekile kwekutsi uphendvule lombuto:

1.1 Fundza lenkondlo lelandzelako bese uphendvula lemibuto lengentasi.

<i>"Tseke! Tsiki! Tseke! Tsiki!" Yasho kabuhlungwana lenyoni, Ivimbanise ngeliphimbo lesimemo, Emkhatsini wetihlahla temtfolo, Esidvulini lesiphahlwe timbali, Tiphuma, tiyangena tinyosi, Itibone kahle lenhlava, Emgodzini kulele luju lolucakile.</i>	5
<i>Etul' emagalen' etihlahla, Iyacacocoma nyalo, Solo ibekakile ngengoma Imema wena wekunene, Ticuphe phel' uyilandzele Ikuholele kuletinonile mbamba.</i>	10

<i>Seyibase ngemandla nyalo, Kudvume tiwa netihobodla, Seyishaya situngeletane, Seyisemaphetselweni eluhambo.</i>	15
<i>Solo tiphamban' ekhatsi tinyosi, Setivukwe lusinga lolumangalisako, Ngengoma yenhlava lebitelako.</i>	20
<i>Uma sewutikhokhile mnaketfu, Inhlava iyabekelwa, Kusasa ingakuvul' emehlo, Ikuholele etikwemamba lentima, Uvakashe! injwebe. UMTFUNTI KAWONELWA!</i>	25

- 1.1.1 Shano luhlobo lwebunkondlo lolwaxhiwe ngulemisindvo letfolakala emgceni wekucala. (1)
- 1.1.2 Kubangelwa yini sonkondlo atsi ikhala kabuhlungu lenyoni? (2)
- 1.1.3 Chaza kutsi sonkondlo ufuna kusitjelani ngemavi lasemgceni 26? (2)
- 1.1.4 Caphuna umugca lapho sonkondlo asifundzisa khona kutsi sibobonga. (1)
- 1.1.5 Khipha sifanangwaca lesitfolakala kulenkondlo. (1)
- 1.1.6 Bunkondlo buni lobutfolakala emgceni 6? (1)
- 1.1.7 Chaza kutsi sonkondlo usisebentise kahle yini nasi sisho: "Umtfunti kawonelwa" (2)

[10]

UMBUTO 2

Inhlabamkhosi 3: S.Z. Simelane na J.J. Thwala

2.1 Khetsa **tibe timbili** tinkondlo kuleti letine letilandzelako ubhale ngato.

Phasha, Laphuma Lilanga	
Mnaketfu wena longakanaki, Sondzela kimi ungesabi, Wota ngikubonise buhle Longamange ububone naseJuteni Seloku wadzabuka umhlaba, Nanguya Lobuhle mngamu Aphuma phasha ngatsi Katsandzi kuta kulomhlaba Ngobe adzinwe kubona Lusizi blusigabhile, Lwasibopha ngabhande linye, Sabulalana sodvwa Sehlulwa kuticabangela.	5
Wota Lobuhle, wota ntsandvokati, Sondzela sitsandvo ungesabi, Tinfo takhona leto unganaki, Kwakadzeni wawunjena umhlaba, Khanyisa mdvudvuti walabakhatsatekile Batewukwati kutilibala tonkhe Tinsizi letibaphilisa ngebutfongo Ngitsi abazuzwe nguwe ntfokati, Lomumetse injabulo yalomuhla, Lobuhle uyingubo yabochwandza ilahle Labalandzelana neticelu, Badzinga kufukanyelwa Ngewakho emaphiko lanekutfokomala.	15 20 25
Yenyuka sitsandvwa yenyuka Kuze naloyo losalele Akuve unchonchotsa efasiteleni, Umbikele kutsi sekusile, Akusesikhatsi sekuhudvulana netigogo, Sikhatsi sekuya kubelumbi. Ayikho lephandzela lenye. Manje uleleleni lo? Hleze sewukhohliwe kutsi Lowenebe udla kwenaba, Nenkhomo yebutfongo ayikho, Seyeca leyo nkhundla yekuhlala, Ugadze imfuyo yakini Loku seyakhukhula nebanikati Sesibeva ngendzaba kuphela.	30 35 40

Yenyuka sitsandvwa yenyuka Kuze kukhanye bha nakubani, Timila takhe kudla kwesiffu, Kuze kuphile netilwane mbala, Tetsabe titjakadvule etikhotseni.	45
Ngaphandle kwakho Lingabhubha sife sonkhe, Singalila kanye nebatsakatsi, Lite bakucwaya bangakutsandzi, Batsi usiphazamiso	50
Emisebentini yabo lemibi, Yenta umsebenti wakho unganaki, Manangananga emhlaba. Khanya njalo, Wakhanyisela bokhokho.	55

E.E. Shabangu

- 2.1.1 Bhala ngesakhiwo sangekhatsi salenkondlo. (8)
- 2.1.2 Bunkondlo buni lesibutfole emgceni 14 “Wota Lobuhle, wota ntsandvokati.” (2)
- 2.1.3 Sonkondlo usebentise maphi emagama kuchaza lilanga? (3)
- 2.1.4 Sonkondlo ufuna kusitjelani ngalamavi lasemgceni 32 “Sikhatsi sekuya kubelumbi” (1)
- 2.1.5 Sinongo sini senkhulumo lesitfolakala emgceni 29? (1)
- [15]**
- 2.2 Fundza lenkondlo bese uphendvula imibuto letawulandzela:

Bhala Mabhalane	
Bhala mabhalane, Naw' emapheph' aphephetela, Lamhlophe nalaluhlata, Ahlelek' imigcana, Lekubamb' unganhlahlatsi.	5
Bhala mabhalane Bhal' ubhal' umbhal' ubhaleke, Nalo lusiba lwakho lutigcabha, Umlomo wal' ugcwel' emafutsa, Bhal' ungangatsiti, Lutakufakazela.	10
Bhala mabhalane, Kuyakukhalela lokuncane, Tisu setaba takaNdlala, Imitimb' iyindlala, Kutanyulwa kungacedvwa, Wavuma kukugadza, Ubalekeleni pho?	15

Bhala mabhalane,
Bhal' ubikele bakasidlodlo, 20
Ubatjele ngalelihuzu lakho,
Ubalum' indlebe ngaGwilika,
Lowakutsembisa izulu nemhlaba,
Wakunindza ngeludzak' emehlweni,
Wakuwelisa ngemawele. 25
Bhala mabhalane
Bhal' umtjel' eve,
Angabi yinganwa nasetinhlophekweni,
Ayekele kuhamb' anhlanhlatsa,
Kuto tonkhe tiganga telive 30
Letivundzile naletiphuyile,
Tjela belusendvo bamudle,
Bikela bakasidlodlo bambutse;
Bhala mabhalane.

M.P. Mavuso

- 2.2.1 Bekasesimeni lesinjani sonkondlo nakabhala lenkondlo? (2)
- 2.2.2 Sinongo sini senkhulumo lesitfolakala emgceci 15? (1)
- 2.2.3 Bunkondlo buni lobutfolakala emgceci 2? (1)
- 2.2.4 Itfolakala kuphi imvumelwanokhatsi kulenkondlo? Nika indzima nemugca lapho itfolakala khona. (2)
- 2.2.5 Chaza lenkondlo ngemisho lengengci kulemitsatfu. (3)
- 2.2.6 Bhala umugca lone-enjambamenthi. (2)
- 2.2.7 Nika imigca lesitjela kutsi likati lilala etiko kulomuti. (2)
- 2.2.8 Chaza kutsi bantfu labanjani lekutsiwa belusendvo. (2)
- [15]
- 2.3 Fundza nasi sicashunwa senkondlo bese uphendvula imibuto letawulandzela:

Lwandle Ngitjele

Hhayi ngihhemile lwandle,
Bengitsi sinye sidalwa lesikhulumako,
Kantsi ngiyatiyenga nawe lwand' uyatsakuta,
Utsakuta ngelulwimi lwakalwandle lolujulile,

Lwandle ngitjele-ke 5
Wena nhlambi ngekuteca,
Itisakat' emadvwaleni kwesabe timfundzakuhlamba,
Timele khashane ngobe nawe phel' unetindzaba.

Lwandle ngitjele, Nyoka leluhlata njengesibhakabhaka, Nhlokonhloko nhlokokatibalwa, Tibalwa matilosi.	10
Lwandle ngitjele, Wena lowakhula silibele, Yini lewukucukets' ekujuleni kwakho? Ngabe kusho buhlakani nebumakadze?	15

J.J.Ncangwane

- 2.3.1 Bhala ngesakhiwo sangaphandle salenkondlo. (6)
- 2.3.2 Bunkondlo buni lesibutfole emgcezi 10? (1)
- 2.3.3 Chaza ngalokuphelele loku lokubona kuyingcikitsi yalenkondlo (5)
- 2.3.4 Khipha umugca lonesifutamsindvo. (1)
- 2.3.5 Nika luchumanomasoli/tjekile lolutfolakala kulenkondlo. (2)
- [15]**
- 2.4 Fundza lenkondlo bese uphendvula imibuto letawulandzela:

Tibongo Tenhlebi

Msengi waletimitsi,
Ushaluza kuhle kwenyalitsi
Uticeketsa mazombezombe,
Ntalelwane yabofecela netiryoka
Udla ngekutishay'emuva nasembili,
Lwimi lwalukhafu'emalangabi
Lwabhuca lwacofula ngekuphazama
Meluleki nemlulamisi wetimfamona
Letigaba buhlalu benkhohliso,
Mcophi wemlandvo wetimungulu
Lewutihumushela ngetililimi
Nkonjane lecabana nebusika
Ubhengut'ushiye kukubi.
Ndlondlo lenelusib'enhloko,
Mgadli wemachalchal'achuhe.
Gadze wemhlaba lohlabako
Ngaphandle kwakho konkhe lite,
Mjabulisi nemdvudvuti,
Bonkhe bakhukhumala kwephigogo
Bakhatimule njengemushi wenkhosatana,
Ngay'imibalabala yematsemba
Sitja lesihle semphakatsi,
Awuvalw'umlomo ngawe
Ungangeticongo tetintsaba.
Ubalutsalutsa ngebuciko,

Baheheke ngebunono,
Takho tindzebe luj,
Tigobisa temtsitsibalisi masinyane,
Bonkh'ubanyenyeta ngamatsitsibala.

- 2.4.1 Chaza kabanti ngalesihloko salenkondlo ubhekise ekutseni sinako yini kubumbana nalenkondlo. (5)
- 2.4.2 Unikwe imigca lebhawle yadvwetjelwa kulenkondlo. Kulemigca bhala kabanti macondzana nesakhiwo sangekhatsi. (10)
[15]
- [30]
- EMAMAKI ESIGABA A:** [40]

SIGABA B
UMDLALO
UMBUTO 3

Khetsa umbuto ube **MUNYE** kulena lemibili kunasi sigaba.

Tentile – S.M. Magagula

- 3.1 Fundza leticephu letilandzelako bese uphendvula imibuto lengentasi:

Sicephu A

Tentile : (*Aticinisa ngemanga.*) Cha! Kute. Kutsi nje ngiyajabula kukubona ufika ngingakakulindzeli. Noko, ngihleti nje ngicabanga wena Veli.

Veli : Ucabanga mine Tentile? Ngiyabona kodvwa emehlo akho ayagijima. Kunjani?

Tentile : (*Ambamba emahlombe amphatsa buso.*) Hawu Veli wami. Mine ngiphilile kute lokuhluphile. Ngiyajabula kukubona. Ngitfuswa kutsi ngalela langa sivalelisana ungipheketela esiteshini watsi sesiyobonana kadzeni, kodvwa utangitsintsa elucingweni ungivalelise sewuhamba. Kodvwa-ke ngiyajabula naku sewutitele.

Veli : Ngiyabona. Ngisale ngabona kutsi ngite matfupha ngobe vele kusasa entsambana ngiyahamba sekuhlelwe konkhe.

Tentile : Kodvwa wangiphica phela nasitobika namake Ndlela. Wase ungiviselani emahloni kubantfu labadzala? Wangenta ngatsatseka njengemuntfu lomubi. Vele "Lovy" besewentani nje vele?

Veli : Ngiko ngitile lapha ngingakakwatisi njengasemihleni. Ngiyabona kutsi nangite sewati kutsi ngiyeta ungasatse ngifuba lekukhweta nemanikiniki lebengingase ngiwabone, angitjele lokunyenti longeke wangitjela kona. Empeleni kuhle kutsi umuntfu atenetise ngesingani sakhe, kuphele yonkhe imizindlo. Nami ngifuna kuhamba nginelitsemba.

Tentile : (*Ucala kungahlaliseki, njengobe bahleti bacondzene newadilobhu ivulekile kancane.*) Hawu Veli wami. Mine ngingewakho nako konkhe Veli. Shano! Ungeke watsandza inkomishi yelitya, ngikwentele? (*Asukume emehlo abuke lapha kuwadilobhu.*)

Veli : Kungaba kuhle loko Tentile

Tentile : (*Atsatse titja lapha etafuleni, bese utengcisa lapha ngakuwadilobhu uyivala ngengcoza.*) Ase ngikwentele litya-ke "Sweetie" utewucabula.

- 3.1.1 Kulomgamu kubonakala shangatsi Tentile bekangakasilindzeli lesivakashi. Bhala ususela kulomgamu uchaze kutsi usho ngani kutsi Veli walifuta wangalishiya ligama lakhe? (5)
- 3.1.2 Tentile nakabita Veli ngekutsi 'Sweetie' bekukhona losekushaya emanti? Ase uchazachaze kutsi sikusho ngani lokhu? (3)
- 3.1.3 Ngekubona kwakho ngimiphi lemizindlo lanayo Veli ngaTentile? (3)
- 3.1.4 Sento saTentile sekuvala iwadilobhu ngengcoza sisitjelani? (2)
- 3.1.5 Yini lena leyentiwa nguVeli kuTentile latsi yamvisa emahloni? (2)

[15]

Sicephu B

Nkhambule : Unaye uyise?

Tentile : Yebo babe unaye khona leMbabane.

Nkhambule : Ungidlisa emahloni Tentile. Wambalekela unyoko, lebekumele akufundzise ngemphilo. Wakhetsa kuyotiphatsa esilungwini. Ngiko-ke loku. Tsatsa nalu ludziwo lolomile, usuke lapha embikwami sewuyewukhuluma nenyoko. Suka manje emehlweni ami.

(*Atsi lotfu Tentile, atsatse ludziwo ngetandla letivevetelako. Lumphunyuke ludziwo luwele phansi.*)

Tentile : (*Etfuke, ngekwesaba.*) Awu! Nkhosi yami! Ngiyacolisa.

- LaMatsebula** : Ncesi mntfwanami. Kulungile sakulubutsa, selufile. Hamba ngitakukhandza egumeni. Ubove ubeka emabhodo etiko. Ungesabi Nkhambule, hamba. (*Ahambe.*)
- Nkhambule** : (*Ngemoya lophansi welucolo.*) Ewu! Alubulawa nguye lomntfwana. Ngekhutwa bogogo wakhe kutsi sengiphakamise livi. Nakungenjalo, sitjengiso sekuhlolotela likhombu. Colani nonkhe boMsutfu.
- LaMatsebula** : (*Abonga.*) Nkhambule! Msutfu Mswati! Mlandzelalanga!
- Nkhambule** : Kute-ke lokunye LaMatsebula. Nasekakubikele, ukubikela kutsi sitsatse tinyawo tekulandzelela lendzaba. Mine-ke sengishiya kuwe naye, nibone kutsi nenta njani.
- LaMatsebula** : Ngingentani babe? Yini lengingayenta mine ngingumfati kaNkhambule?
- Nkhambule** : Indzaba yekwemitsa, yindzaba yenu bafati. Bona kutsi wentanjani. Ncusa lesinini sakho uLaNdlela, achube lomntfwana kuyobikwa leMbabane. Lokunye sesiyobuye sikulandzelise sesivile kutsi utsini umnikati wendzaba. (*Wasukuma watintsitsa emabhebha, wacogca tintfo takhe.*)

- 3.1.6 Ngekubona kwakho nguliphi lelikhombu lebelihlolotelwa nguNkhambule? (2)
- 3.1.7 BakaNkhambule bakholelwa kuphi? Nika sizatfu semphendvulo yakho. (2)
- 3.1.8 Chaza lamavi lalandzelako njengobe asetjentiswe esiceshini:
- (a) Sitsatse tinyawo
- (b) Umnikati wendzaba 2x2=(4)
- 3.1.9 Kungani Nkhambule atsi indzaba yekwemitsa ngeyebafati? (2)
- 3.1.10 Lishoni ligama lekuphahla kulomgamu? Ase uchazachaze (2)
- 3.1.11 Batali baTentile batjengisa kumemukela nome beka bonile ngaphambilini. Wena njengemfundzi sifundvo sini lositfole kulomgamu ngebatali. (3)

[15]

[30]

NOBE

- 3.2 Khetsa tigateko letisencwadzini letihambisana netigateko letenteka ngasenzaweni yakini. Chaza kabanti kubumbana kwaletigateko kanye naleto letenteka emmangweni wangakini.

EMAMAKI ESIGABA B: [30]

**SIGABA C
INOVELI**

UMBUTO 4

Khumbula kwekutsi nangabe bewukhetse umbuto lomudze **ESIGABENI B**, Khetsa umbuto lomfisha **KULESIGABA** kantsi nangabe bewukhetse lomfisha **ESIGABENI B** khetsa lomudze kulesigaba.

Hhawu Mine Ngemntfwanami: T.F. Maphalala

- 4.1 Fundza leticephu letilandzelako bese uphendvula imibuto lengentasi:

Sicephu A:

Kwengca sikhatsi lesidze impela. Kwatsi ngalelinye lilanga bacoca nje bacoca ngabotsotsi, Alice abalisa ngekutsi ubesaba kangakanani, asho nekusho kutsi kuye kuba ncono nakalena kamLumbi wakhe ngobe nome indlu yakhe ingaphandle nje kodvwa kunetinja letiluma kabi, naloyo longatsi uyeta angatibonela nje. Watsi yena sika- Alice nome kungatsiwa sebaphele bonkhe labadvuma emhlabeni kusele botsotsi bodvwa, angeke asavume kugana umuntfu losigebengu. Letintfo letingasebenti nekusebenta letiphila ngebukhathane, timunye ingati yebantfwabe-bantfu. Futsi ahlekisa nangalamantfombatana layaye atsatse timali tawo atsengele tingani tawo emagwayi, nemahembe nalokunye nje lokunyenti. Washo nekusho kutsi yena yakhe imali ngeke seyilokotse nje ikwente loko. Watsi esuka wabe atsi:

- 4.1.1 Kungani Alice atsi uyabesaba botsotsi? (2)
- 4.1.2 Watsi usebentaphi Jabulani, Alice nakafuna kwati kabanti ngaye? Wayecinisile yini? Niketa sizatfu semphendvulo yakho. (3)
- 4.1.3 Kutsiwa lutsandvo alukhetsi lapho luwela khona. Chaza ubhekise kulomgamu lowufundze ngenhla. (4)
- 4.1.4 Jabulani wanika Alice sizatfu siphilisa lesabe simenta angasebenti ngaboLesine? (2)
- 4.1.5 Walitfolo kanjani Alice liciniso leliphelile lemsebenti waJabulani? (4)

[15]

Secephu B

Ngenca yekutsi bantfu labamnyama bona bayati kutsi ikhona lentfo yekufuna emafutsa ebantfu ekwenta tinhlanhla emsebentini, lomunye wabofokisi wase ukhuluma nasayitjeni watsi ase kuhanjwe lapha emakhaya kuphikithwe yonkhe intfo nakutfolakala tjwala bucitfwe sekutewubonakala kutsi lomkhondvo wemnifwana awute watfolakala yini. Hhawu yabe igane esokeni kusayitjeni ngobephela naye abengabufuni nekububona tjwala kulenzawo lapho kuphetse yena khona, wavele wavumela etulu. Abengenela-ke bantfu emaphoyisa, angena umuti ngemuti ahambe udtsa bonkhe tjwala lahlangana nabo. Ngisho nalapha ngekhatshi emadladleni nasetindlini angene avumbulule imiphandza nemiphongolo yetjwala lembelwe phansi. Kantsi sebatatitsela etikwemhlolo yemimangaliso.

Umfati lo tsenga emafutsa enhlanhla, weva kutsi konakele. Wabona kutsi nangabe nalapha kakhe batakwenta loku, batawuhlangana nalokukhulu. Pho-ke bese kute nesikhatsi nandlela yekutsi aphumele ngaphandle kuyawufihla lendzabakati yakhe. Watsi nakatsi ucabanga kutsi embe lapha ngaphansi kwembhedze wakhe weva kutsi emaphoyisa asabikwa edvutane. Waphuma ngeseligundvwane washaya wacitsa. Atsi emaphoyisa ayawufika endlini kuyawucitsa tjwala akhandza sekukhala libhu - ngane, ahlangana netindvonga todvwa. Kodvwa bona tjwala abukhandza bunhlinhla.

Yala! Bhalakaca umlente! Hhawu! Yini kantsi la? Umlente wemuntfu, sonkhe sidzikadzika, sifakwe nje sinjengoba sinjalo. Nankha nalamanye emacashana lamancane labatsi nabawabukisisa babona kutsi yinyama yesibindzi.

- 4.1.6 Yini lena leyabangela kutsi emaphoyisa angene aphuma achitse tjwala emitini yebantfu? (2)
- 4.1.7 Ngubani lomfati lowaphuma ngeseligundvwane? Niketa sizatfu semphendvulo yakho. (2)
- 4.1.8 Afolani emaphoyisa nakangena kulomuti? (2)
- 4.1.9 Nika saga lesisisebentisako nangabe tjwala bubunyenti kakhulu. (2)
- 4.1.10 Chaza lamavi njengobe asetjentiswe esiceshini lesingenhla:
- (a) Washaya wachitsa.
- (b) Akhandza sekukhala libhungane. 2x2=(4)

SISWATI LULWIMI LWEKUCALA LIZINGA LELIPHAKEME (Liphepha Lesibili) 113-1/2 U	13
--	-----------

4.1.11 Lomsebenti lowentiwa ngemaphoyisa bewuncomeka sibili.
Uyavumelana nalokhu. Niketa sizatfu semphendvulo yakho. (2)

4.1.12 Bekungewabani lomlente lowatfolwa ngemaphoyisa? (1)
[15]

[30]

NOBE

4.2 Umbhali walenoveli “Hhawu mine ngemntfwanami” utetfule njani letihlokwana letilandzelako

- Singeniso
- Sicakacaka
- Mdvonseni
- Sicongo
- Siphetfo
- Balingisi

EMAMAKI ESIGABA C: [30]

EMAMAKI SEKEWONKHE: 100